

தலைப்புச் செய்திகள்

1. விவசாயிகள் நலனில் மத்திய அரசு மிகுந்த அக்கறை கொண்டுள்ளதாக பிரதமர் திரு நரேந்திர மோடி தெரிவித்துள்ளார்.
2. விண்வெளித் துறையில் உலக நாடுகளுக்கு இணையாக இந்தியாக திகழ்வதாக மத்திய அறிவியல் மற்றும் தொழில்நுட்பத்துறை இணையமைச்சர் டாக்டர் ஜிதேந்திர சிங் தெரிவித்துள்ளார்.
3. பழங்குடியின மாணவர்களுக்கான தேசிய கல்விச் சங்கம் ஏற்பாடு செய்துள்ள ஏகலைவா மாதிரி உறைவிடப் பள்ளிகளின் கலாச்சார விழா டேராடூனில் இன்று தொடங்குகிறது.
4. பீஹார், ஜார்கண்ட், மேற்குவங்கம், சிக்கிம் உள்ளிட்ட வட மாநிலங்களில் அடுத்த 3 நாட்களுக்கு கனமழை பெய்யக்கூடும் என்று வானிலை ஆய்வு மையம் தெரிவித்துள்ளது.
5. ஆசிய விளையாட்டுப் போட்டியில் இந்தியா 60 பதக்கங்களுடன் பதக்கப் பட்டியலில் தொடர்ந்து 4ஆம் இடத்தில் நீடிக்கிறது.

---இனி விரிவான செய்திகள்---

<<<<>>>>

நாட்டின் வளர்ச்சி உலக பொருளாதார முன்னேற்றத்திற்கு உத்வேகம் அளித்துள்ளதாக பிரதமர் திரு நரேந்திர மோடி தெரிவித்துள்ளார்.

மத்தியப்பிரதேச மாநிலம் குவாலியரில் நேற்று, 19 ஆயிரத்து 260 கோடி ரூபாய் மதிப்பிலான பல்வேறு வளர்ச்சித் திட்டங்களை தொடங்கிவைத்து அவர் உரையாற்றினார்.

கடந்த ஒன்பது ஆண்டுகளில் இந்திய பொருளாதாரம் உலகின் ஐந்தாவது இடத்திற்கு உயர்ந்துள்ளதை சுட்டிக்காட்டிய பிரதமர், உலகின் மூன்றாவது பெரிய பொருளாதாரமாக இந்தியா நிச்சயம் உருவாகும் என தாம் உத்தரவாதம் அளிப்பதாகவும் கூறினார்.

மத்தியிலும், மத்தியப்பிரதேச மாநிலத்திலும் அமைந்துள்ள பிஜேபி அரசுகள் ஒன்றிணைந்து செயல்படுவதால் மாநிலத்தின் பொருளாதார வளர்ச்சி இருமடங்காக உயர்ந்துள்ளது என்றும் பிரதமர் குறிப்பிட்டார்.

பிஜேபி அரசு தனது வாக்குறுதிகளை நிறைவேற்றி உள்ளதாக தெரிவித்த பிரதமர், இதுவரை நான்கு கோடி பேருக்கு நிரந்தர வீடுகள் கட்டித்தரப்பட்டுள்ளதாக தெரிவித்தார்.

அனைவருக்கும் வீடு திட்டத்தின்கீழ், பெண்களுக்கு வீடுகள் கட்டித்தரப்படுவதாக தெரிவித்த பிரதமர், அவர்களின் வாழ்வாதாரத்தையும், அவர்கள் குழந்தைகளின் பாதுகாப்பையும் உறுதி செய்துள்ளதாக குறிப்பிட்டார்.

மகளிருக்கான அதிகாரம் அளித்தல், வாக்கு அரசியலுக்காக அல்ல என்றும், உண்மையில் சமுதாய மாற்றத்தை கொண்டுவருவதற்கான சக்தியை பெண்களுக்கு வழங்குவதாகும் என்று குறிப்பிட்டார்.

விவசாயிகளின் நலனுக்கான திட்டங்களையும் முன்னுரிமை அடிப்படையில் செயல்படுத்தி வருவதாக கூறினார்.

சிறுதானிய உற்பத்தியை ஊக்குவித்து, சிறு-குறு விவசாயிகளின் வாழ்வாதாரத்தை மேம்படுத்துவதற்கான நடவடிக்கைகள் எடுக்கப்பட்டுள்ளதாகவும் அவர் கூறினார்.

அண்மையில் நாட்டில் கைவினைஞர்கள் மற்றும் தொழிலாளர்களின் நலனுக்காக கொண்டுவரப்பட்ட விஷ்வகர்மா திட்டம் மக்களிடையே புதிய ஆற்றலையும், உற்சாகத்தையும் அளித்திருப்பதாக பிரதமர் திரு நரேந்திர மோடி தெரிவித்தார்.

<<<<>>>>

விவசாயிகள் நலனில் மத்திய அரசு மிகுந்த அக்கறை கொண்டுள்ளதாக பிரதமர் திரு நரேந்திர மோடி தெரிவித்துள்ளார்.

மஞ்சள் சாகுபடி செய்யும் விவசாயிகளின் தேவைகள் மற்றும் எதிர்கால நலனைக் கருத்தில் கொண்டு தேசிய மஞ்சள் வாரியம் ஏற்படுத்தப்படுவதாக நேற்று அவர் அறிவித்தார்.

இதன் மூலம் மதிப்புக் கூட்டுதல் உள்ளிட்ட பல்வேறு வகையான பணிகளுக்கு அது உதவக் கூடும் என்று அவர் கூறியுள்ளார்.

இதுதொடர்பாக நிஜாமாபாத் மக்களவை உறுப்பினர் திரு. அர்விந்த் தர்மபுரி சமூக வலைதளத்தில் வெளியிட்டுள்ள பதிவுக்கு பிரதமர் பதிலளித்துள்ளார்.

விவசாயிகளின் நலனுக்கு அரசு எப்போதும் முக்கியத்துவம் அளித்து வருவதாக அவர் குறிப்பிட்டுள்ளார்.

மஞ்சள் சாகுபடி செய்யும் விவசாயிகளின் தேவைகளை நிறைவேற்றும் வகையில் அரசு அனைத்து நடவடிக்கைகளும் மேற்கொள்ளும் என்று பிரதமர் உறுதியளித்துள்ளார்.

<<<<>>>>

மத்திய நிதியமைச்சர் திருமதி நிர்மலா சீதாராமன் இன்று கோவையில் பல்வேறு நிகழ்ச்சிகளில் பங்கேற்கிறார்.

பீளமேடு பகுதியில் காலையில் நடைபெறும் தூய்மை பாரத நிகழ்ச்சியில் அவர் கலந்துகொள்கிறார்.

அதைத்தொடர்ந்து காளப்பட்டி அருகே புதிய வங்கி திறப்பு விழா மற்றும் கொடிசியா அராங்கில் நடைபெற உள்ள மூவாயிரத்து 500 கோடி ரூபாய் மதிப்பிலான வங்கிக் கடன் வழங்கும் நிகழ்ச்சியிலும் அவர் பங்கேற்க உள்ளார்.

பின்னர் அங்கு அமைக்கப்பட்டுள்ள ராணுவம் மற்றும் பாதுகாப்புத் தளவாட ஆராய்ச்சி மையத்தையும் அவர் பார்வையிட உள்ளார்.

மாலையில் அவினாசி சாலையில் உள்ள தனியார் மகளிர் கல்லூரியில் நடைபெறும் கலந்துரையாடல் நிகழ்ச்சியில் திருமதி நிர்மலா சீதாராமன் பங்கேற்க உள்ளதாக எமது செய்தியாளர் தெரிவிக்கிறார்.

<<<<>>>>

மேற்குவங்கத்தில் செல்வி மம்தா பாணர்ஜி தலைமையிலான அரசு பல்வேறு முறைகேடுகளில் ஈடுபட்டுள்ளதாக மத்திய தகவல் ஒலிபரப்புத்துறை அமைச்சர் திரு. அனூராக்கிங் தாக்கூர் குற்றம் சாட்டியுள்ளார்.

இதுகுறித்து புதுதில்லியில் செய்தியாளர்களிடம் பேசிய அவர், மகாத்மா காந்தி தேசிய ஊரக வேலைவாய்ப்பு உறுதித் திட்டம் உள்ளிட்ட மத்திய அரசின் பல்வேறு திட்டங்களில் அம்மாநில அரசு முறைகேடுகளில் ஈடுபட்டுள்ளதாக அவர் கூறினார்.

ஏற்கனவே வீடு உள்ளவர்களுக்கு பிரதமரின் வீட்டுவசதி திட்டத்தின்கீழ் வீடுகள் ஒதுக்கப்பட்டுள்ளதாகவும் அவர் குறிப்பிட்டார்.

மகாத்மா காந்தி தேசிய ஊரக வேலைவாய்ப்பு உறுதித் திட்டம், பிரதமரின் வீட்டு வசதி திட்டம் ஆகியவற்றுக்காக மேற்குவங்க அரசுக்கு விடுவிக்கப்படும் நிதி தாமதப்படுத்தப்பட்டுள்ளதாக திரிணாமுல் காங்கிரஸ் கட்சி தலைவர்கள் தில்லியில் போராட்டம் நடத்திய நிலையில், திரு. அனூராக் தாக்கூர் இக்கருத்தை வெளியிட்டுள்ளார்.

<<<<>>>>

விண்வெளி ஆராய்ச்சியில் இந்தியாவின் நிலை நாள்தோறும் அதிகரித்து வருவதாகவும், முன்னணி நாடுகளுடன் இத்துறையில் போட்டியிட்டு வருவதாகவும் மத்திய அறிவியல் மற்றும் தொழில்நுட்பத்துறை இணையமைச்சர் டாக்டர் ஜிதேந்திர சிங் தெரிவித்துள்ளார்.

புதுதில்லியில் நடைபெற்ற இஸ்ரோ விஞ்ஞானிகளுக்கான பாராட்டு நிகழ்ச்சியில் அவர் பங்கேற்றுப் பேசினார்.

கடந்த காலத்தில் நாசா மற்றும் இதர விண்வெளி ஆராய்ச்சி நிறுவனங்கள் முன்னோடியாக திகழ்ந்த நிலையில், தற்போது உலகில் விண்வெளி ஆராய்ச்சியில் இஸ்ரோ முன்னணி வகித்து வருவதாக அவர் கூறினார்.

அமெரிக்கா – ரஷ்யா போன்ற நாடுகள் விண்வெளித் துறையில் இந்தியாவுடன் தற்போது கூட்டாண்மை ஏற்படுத்த விரும்புவதாக டாக்டர் ஜிதேந்திர சிங் குறிப்பிட்டார்.

<<<<>>>>

பழங்குடியின மாணவர்களுக்கான தேசிய கல்விச் சங்கம் ஏற்பாடு செய்துள்ள ஏகலைவா மாதிரி உறைவிடப் பள்ளிகளின் கலாச்சார விழா டேராடூனில் இன்று தொடங்குகிறது.

இதற்கான நிகழ்ச்சியில் மத்திய பழங்குடியினர் நலத்துறை அமைச்சர் திரு. அர்ஜுன் முண்டா, உத்தராகண்ட் முதலமைச்சர் திரு. புஷ்கர் சிங் தமி ஆகியோர் பங்கேற்க உள்ளனர்.

நான்கு நாட்கள் நடைபெறும் இந்நிகழ்ச்சியில் நாடு முழுவதும் உள்ள ஆயிரத்து 500க்கும் மேற்பட்ட ஏகலைவா மாதிரி உறைவிடப் பள்ளி மாணவர்கள் கலந்துகொள்கின்றனர்.

நடப்பாண்டு பள்ளி மாணவர்களின் கலைத்திறனை வெளிப்படுத்தும் நிகழ்ச்சி நடைபெற உள்ளது.

டேராடூனில் மஹாராணா பிரதாப் விளையாட்டுக் கல்லூரியில் இந்த நிகழ்ச்சி நடைபெற உள்ளது.

<<<<>>>>

பீஹாரில் எடுக்கப்பட்ட சாதிவாரி கணக்கெடுப்பு குறித்து அம்மாநிலத்தைச் சேர்ந்த பல்வேறு கட்சித் தலைவர்கள் தங்கள் கருத்துகளை தெரிவித்துள்ளனர்.

வரலாற்றுச் சிறப்பு மிக்க தினமான காந்தி ஜெயந்தி அன்று இது வெளியிடப்பட்டுள்ளதாக அம்மாநில முதலமைச்சர் திரு. நிதிஷ் குமார் தெரிவித்துள்ளார்.

ராஷ்டிரிய ஜனதாதளத்தைச் சேர்ந்தவரும், அம்மாநில துணை முதலமைச்சருமான திரு. தேஜஸ்வி பிரசாத் யாதவ், பீஹார் மக்களின் உண்மை நிலையை சாதிவாரி கணக்கெடுப்பு அறிக்கை வெளிப்படுத்துவதாக கூறியுள்ளார்.

இதற்கிடையே இந்த அறிக்கை முழுமை பெறவில்லை என்று அம்மாநில பிஜேபி தலைவர் திரு. சாம்ராட் சவுத்ரி தெரிவித்துள்ளார்.

சமூக மற்றும் பொருளாதார ரீதியாக பின்தங்கிய வகுப்பினர் குறித்து இதில் எதுவும் குறிப்பிடப்படவில்லை என்று அவர் கூறியுள்ளார்.

நாட்டில் சாதிவாரி கணக்கெடுப்பு அறிக்கையை வெளியிட்ட முதலாவது மாநிலம் பீஹார் என்று அம்மாநில அதிகாரிகள் கூறியதாக எமது செய்தியாளர் தெரிவிக்கிறார்.

<<<<>>>>

சர்வதேச பெட்ரோலிய கண்காட்சி மற்றும் மாநாடு நேற்று அபுதாபியில் தொடங்கியது.

நாளை மறுநாள் வரை நடைபெற உள்ள இக்கண்காட்சியில் 164 நாடுகளைச் சேர்ந்த பார்வையாளர்கள் பங்கேற்பார்கள் என்று எதிர்பார்க்கப்படுகிறது.

இந்தியா உள்ளிட்ட 30 நாடுகளின் அரங்குகள் அமைக்கப்பட்டுள்ளன.

2 ஆயிரத்து 200க்கும் மேற்பட்ட சர்வதேச நிறுவனங்களை அமைத்துள்ளன.

<<<<>>>>

பீஹார், ஜார்கண்ட், மேற்குவங்கம், சிக்கிம் உள்ளிட்ட வட மாநிலங்களில் அடுத்த 3 நாட்களுக்கு கனமழை பெய்யக்கூடும் என்று வானிலை ஆய்வு மையம் தெரிவித்துள்ளது.

ஒடிசா, சத்தீஸ்கர் மாநிலங்களின் வடக்குப் பகுதிகளிலும், அடுத்த 2 முதல் 3 நாட்களுக்கு கன முதல் மிக கனத்த மழைக்கு வாய்ப்பிருப்பதாக கூறியுள்ளது.

மகாராஷ்டிராவின் மத்தியப் பகுதியில் இன்றும் நாளையும் புயலுடன் கூடிய லேசானது முதல் மிதமான மழை பெய்யக்கூடும் என்று தெரிவித்துள்ளது.

அசாம், மேகாலயா, நாகாலாந்து, மணிப்பூர், மிசோரம், திரிபுரா, அருணாச்சலப்பிரதேச மாநிலங்களில் குறிப்பிட்ட பகுதிகளில் கனமழை பெய்யக்கூடும் என்று கூறப்பட்டுள்ளது.

தமிழகம் மற்றும் கேரளாவின் சில பகுதிகளில் மிதமான மழைக்கு வாய்ப்பிருப்பதாக வானிலை ஆய்வு மையம் தெரிவித்துள்ளது.

இதற்கிடையே கனமழை காரணமாக தமிழகத்தின் கன்னியாகுமரி மாவட்டத்தில் பள்ளிகளுக்கு இன்று விடுமுறை அறிவிக்கப்பட்டுள்ளது.

<<<<>>>>

ஆசிய விளையாட்டுப் போட்டியில் இந்தியா இதுவரை 13 தங்கம் உட்பட 60 பதக்கங்களுடன் பதக்கப் பட்டியலில் தொடர்ந்து 4ஆம் இடத்தில் நீடிக்கிறது.

நேற்று மேலும் 3 வெள்ளி, 4 வெண்கலப் பதக்கங்களை வென்றது.

சீனாவின் ஹாங்ஸோவில் நடைபெற்று வரும் இப்போட்டியின் மகளிர் நீளம் தாண்டுதல் பிரிவில் **Ancy Sojan**, 6 புள்ளி ஆறு மூன்று மீட்டர் நீளம் தாண்டி வெள்ளிப் பதக்கம் வென்றார்.

400 மீட்டர் கலப்புக்குழு தொடர் ஓட்டத்தில் முகமது அஜ்மல், வித்யா ராம்ராஜ், ராஜேஷ் ரமேஷ், சுபா வெங்கடேசன் ஆகியோர் கொண்ட குழு வெள்ளிப் பதக்கம் வென்றது.

ஹாக்கிப் போட்டியின் கடைசி லீக் ஆட்டத்தில் இந்தியா 12-0 என்ற கோல் கணக்கில் பங்களாதேஷை வென்றது.

இன்று நடைபெற உள்ள கிரிக்கெட் போட்டியின் காலிறுதி ஆட்டத்தில் இந்தியா - நேபாளை எதிர்கொள்கிறது.

கபடிப் போட்டியில் இந்தியா - பங்களாதேஷை எதிர்கொள்கிறது. மகளிர் பிரிவில் கொரியாவை எதிர்கொள்கிறது.

மகளிர் ஹாக்கிப் போட்டியில் இந்தியா - ஹாங்காங்கை எதிர்கொள்கிறது.

மகளிர் குத்துச்சண்டை அரை இறுதிச் சுற்றில் ப்ரீத்தி பவார், லவ்லிணா போர்கோஹன் ஆகியோர் பங்கேற்கின்றனர்.

குத்துச்சண்டை ஆடவர் பிரிவு அரை இறுதிச் சுற்றில் நரேந்தர் டெர்வால் இன்று பங்கேற்கிறார்.

இந்தியா இதுவரை 13 தங்கம், 24 வெள்ளி, 23 வெண்கலம் உட்பட மொத்தம் 60 பதக்கங்களை வென்றுள்ளது.

<<<<The end>>>>